

मानव संसाधन विकास मंत्री ने किया कार्यक्रम का शुभारंभ

छात्रों के बारे में अभिभावकों को ऑनलाइन सूचना

■ बच्चों पर अनावश्यक दबाव बनाने से बचने की अपील

नई दिल्ली, 5 जून (एजेंसी): अपने बच्चों की हाजिरी समेत कक्षा में उनके प्रदर्शन के बारे में अभिभावकों को ऑनलाइन सूचना देने वाले कार्यक्रम का आज केंद्रीय मानव संसाधन विकास मंत्री स्मृति ईरानी ने शुभारंभ किया और वादा किया कि यह ई-शासन और सुशासन की नई परिभाषा लिखेगा।

उन्होंने कहा कि के वी शाला दर्पण कार्यक्रम प्रधानमंत्री नरेंद्र मोदी के डिजिटल इंडिया के सपने को पूरा करने की दिशा में एक कदम है। उन्होंने यहां एक केंद्रीय विद्यालय में इस कार्यक्रम का शुभारंभ किया और



कहा कि इस पहल के तहत कक्षा पहली से लेकर बारहवीं तक के विद्यार्थियों के बारे में पूरी सूचना उपलब्ध होगी। उन्होंने कहा कि अभिभावक हाजिरी, प्रदर्शन, स्वास्थ्य चुनौतियों और पूरे अकादमिक रिकॉर्ड के सिलसिले में अपने बच्चों के बारे

में एक ही जगह पर पूरी सूचनाएं हासिल कर पाएंगे।

उन्होंने कहा कि सरकार ने पहला साल पूरा किया है और केवीएस द्वारा शुरू किया गया यह कार्यक्रम ई-शासन, सुशासन और डिजिटल इंडिया को परिभाषित कर एक इतिहास रचेगा।

प्रधानमंत्री ने अपनी स्वप्निल योजना डिजिटल इंडिया राष्ट्र को सौंपी है। यह उस सपने को साकार करने की दिशा में एक पहल है।

ईरानी ने कहा कि सरकारी विद्यालयों को लेकर एक नकारात्मक सोच है, सरकार उस सोच को बदलने के लिए काम कर रही है और यह पहल उसी दिशा में है। इस कार्यक्रम के तहत विद्यार्थियों को अपना ज्ञान

बढ़ाने के लिए ई-ट्यूटोरियल और शिक्षण सहयोग मिलेगा। मंत्री ने अभिभावकों से इस सुविधा का उपयोग करने के दौरान बच्चों पर अनावश्यक दबाव बनाने से बचने की अपील की।